

፫ይ ሰንበት ዘአስተምህሮ

20 ኅዳር 2013 ዓ.ም. (11/29/2020)

መዝሙር:- አምላክ ፍጹም በህላዌሁ. . . . አምላክ ፍጹም ብህላዌኡ ዘሎ፤ ዓለም ከይተፈጥረ ብመንግስቱ ዝገዝእ፤ ሰማይን ምድርን ንክብሩ ዝፈጠረ፤ ንምድሪ ዝሸለመ ንባሕሪ ንኹሎም ኣብ ኩነኔ ዘለዉ ፍጥረትን ገሰጸም። ኣቦ ኣብ ጸገም ዘለዉን ከዕርፉ ንሰንበት ቀደሰሎም፤ ንአምላክ ጽድቅን ማሕደር ንጹሓትን ነቶም ዘፍቅርዎ ዘሰናደዎ ኣኽሊል ክብሪ ምእንቲ ክትወስዱ ናብ አምላክ ጽድቂ ናብኡ ቅረቡ፤ ብጸጋ፤ ብስነ ምግባርን ሃይማኖት ጸኒዖም ናይ ሰማዕትነት ኣኽሊል ብእምነቶም ወረሱ።ካብ ዓለም ንጎይትኦም ኣሓጎስዎ፤ መምህር ናይ ቅዱሳን ኣኽሊል ናይ ሰማዕታት ናይ ካህናት ሸያሚ።

ንባባት: ዕብ 12:25-ፍ፤ ያዕ. 3:4-13፤ ግ.ሓ.21:27-ፍ፤ ማቴ 8:23-ፍ

ስብከት: ቅረቡ ኅቤሁ ወያበርህ ለክሙ። ወኢይትሓፈር ገጽክሙ። ዝንቱ ነዳይ ጸርሓ ወእግዚአብሔር ሰምዖ። ናብኡ ቅረቡ ገጽኩም ኣይሕፈር ከብርሃልኩም እዩ፤ እዚ ድኻ ጸውዔ እሞ እግዚአብሔር ከአ ሰምዖ።

መዝሙር ናይ ዕለቱ ኩሉ ኣብ ዓለም ዘሎ ናይ አምላክ ምዃኑ ከምኡ ሓቀኛ መልክዑ ዝሕዝ ምስ አምላክ ብዝህልዎ ርክብ ከም ዝልካዕ ይነግረና። ኣብ ሕይወትና ኣኽሊል ዓወት ክንጭብጥ ጸጋ ክንለብስ የድልየና ንአምላክ ኣብ ርክብና ኣብ ሕይወትና ቦታ ሂብና ብቐድሰና ክንጉዓዝ ዝዕድም ሰንበት።

ናብኡ ቅረቡ ገጽኩም ኣይሕፈር ከብርሃልኩም እዩ ዝበለ ናይ ሎሚ ስብከትና ወላ እኳ ሓጢአትና እንተ በዝሔ ብርሑቕ ቋሕ ኣቢልና ክንጥምት እሞ ንምሕረት አምላክ ክንጽውዕ። ኣብ ቅድሚ አምላክ ንሕና ኢሚንቲ ድኻታት ፍጥረት ኢና እንተኾነ መሓሪ አምላክ ክንጽውዖ ይደልየና እዩ። ከም ምሕረትካ እምበር ከም በደልና ኣይትኺደና እናበልና ክንቀርቦ ሎሚ እዋኑ እዩ።

ናይ ሎሚ ወንጌል ማቴዎስ ናይ እዋና ጸገማት ኣብ ሕይወት ዝጓነፍ ከመይ ገርና ከም እንብድህ ይነግረና። ንደቂ ሰብ ንፋሳትን ባሕርን ይእዘዙኒ (8:27) ዝብል ናይ ምዝቓር ቃላት ኮይኑ እዩ ዝስምዓና። ደቂ ሰብ ኣብ ብህርይ ዝገጥም ክንርኢ ከሎና ክንደይ ድሩታት ዓቕምና ንእሾትይ ምኻኑ ኢና ኣንርኢ። ኣብዚ ወንጌል ኣብ ርድኢትና ኣብ ግምት ክነእትዎም ዝግብእና ነገራት ኣለዉ። መርከብን ባሕርን። መጀመርያ ብዛዕባ መርከብ እንተ ኣልዓልና ግድን ብዛዕባ ባሕርን መርከበኛታን ክንሓብብ ምኻና ንፈልጥ። ኣብ ቅዱስ መጽሓፍ መጀመርያ ብዛዕባ መርከብ እንረኽቦ ኣብ ታሪኽ ኖኅ እዩ። ከምኡ ዮናስ ነቢይ ካብ ጸዋዕትኡ ንሰብ ንነጭ ንንስሓ ከይሰብኽ ብመርከብ ከም ዝሀደመ ነንብብ። ካብ መርከብ ጸገም ምስ ተጓነፎ ኣብቲ አምላክ ዝበሎ ከም ዝኸደን ሰብ ንነጭ እውን ከም ዝተነስሑ ነንብብ። ኢየሱስ ገለ እዋን ኣብ ባሕሪ ገሊላ ኣብ መርከብ ኮይኑ ክሰብኽ እንከሎ ነንብብ። ሓዋርያት ገሊላውያን ገፈፍቲ ዓሣ ብባሕሪ ዝናበሩ ዓሣ ናይ ሕይወቶም ቀንዲ መግቢ ከም ዝነበረ ወንጌል ይነግረና። ኣብ ገምገም ባሕሪ ኮይኑ ይሰብኽ ከምዝነበረ ወንጌል ይነግረና። ኣብ ከባቢ ባህሪ ዝነበሩ ናይ ባሕሪ ባህርያትን ጥቕምን ብዝያዳ ክርድኡ ይኽእሉ። ባሕሪ ሕይወት እዩ ይብሉኻ። ኣብ ከባቢ ቀይሕ ባሕሪ ዝነበሩ ብዝያዳ ክነግሩና ይኽእሉ። ኢየሱስ ኣብ ባሕሪ ብዙሕ ተአምራታትን ምልክታታትን ከም ዘርእየ ነንብብ።

አብ ናይ ሎሚ ወንጌል ሓዋርያት ኣብ መርከብ ከለዉ ዝኾነ ነገራት ይነግረና። ኣብ መርከብ ኮይኖም እና ተጓዕዙ ማዕበል ተላዒሉ። ሞት መጽኤትና እናበሉ ኣብ ተስፋ ቁርጻት በጺሖም ሽቡ ናብ ኢየሱስ ቀሪቦም ርድኣና ጠፋእና ክብሉ ነንብብ። ኣብ ትርጉም ናይ እዚ ክንኣቱ ከሎና ነቶም ሓዋርያት ጸራቶም ዝነበረት መርከብ ኣምሳል ቤተክርስቲያን እያ። ቤተክርስቲያን ኩነታት ብዘየገድስ ኩሉ ጊዜ ደቃ ሓቕፋ ትጉግዝ ከምቲ ማዕበል ንባሕሪ ዘናውጽ ንቤተክርስቲያን ኩነታት ደቂ ሰብ ከምኡ ስደት ባሕርያውን ሰብ ዝፈጠሮ ጸበባ የናውጻ እንተኾነ ኢየሱስ ኩሉ ጊዜ ምስኦ ሰለ ዘሎ ዘሸንፋ ሓይሊ የሎን። ክትርበሽ ክትሳቐ ትክእል እያ እንተኾነ ኩሉ ጊዜ ኣላ ምስኦ ምድሓኡ ስለ ዘሎ። ቤተክርስቲያን እምብኣር ሰባት ኣብኦ ኣብ ጊዜ ስደት፣ ኣብ ጊዜ ዋሕዲ እምነት ጸኒዖም ዝተረፉላ ካብ ኢየሱስ ኩሉ ጸጋ ዝዕደሉላ መርሶ ድሕነት እያ። እቲ ባሕሪ ኣብ ዓለም ብባሕሪ ዝጓነፍ ምንዋጽ የመልክት። ኣብ ባሕሪ ብዙሕ ጸገም ይጓነፍ ብዙሓት ኣብኡ ምስ ኣተዉ ዘይተመልሱ ኣለዉ ኣብኡ ጥፍኣት ሞት፣ ከምኡ ዝተፈላለየ ጸገማት ከም ዝጓነፍ ኣብ እዋና እንርእዮ ዘሎና እዩ። ከም ርድኢት እስራኤላውያን ባሕሪ ኣብ ትሕቲ ቁጽጽር ኣምላኽ እዩ (ዘፍጥ. 1:6-10)። ምስጢር ፍጥረት ልዕሊ ርድኢት ደቂ ሰብ እዩ። ኣብ ኢየሱስ 38:11 ከም እንንብብ “ክሳብ ኣብዚ ብጻሕ፣ ካብዚ ንንገዎ ኣይትጎለፍ፤ እቲ ብርቱዕ ናህሪ ማዕበላትካ ኻብዚ ኣይጎለፍ ኢሉ ኣዘዝክዎ” ይብል ናይ ኣምላኽ ምቅጽጻር ኣብ ልዕሊ ባሕሪ ይነግረና።

ማቴዎስ ነዚ ክትርኽ እንከሎ ናይ ኢየሱስ ስልጣንን ሓይልን ክገልጽ ኢሉ ዘቕረቦ እዩ። ንሱ መስሕ ስለ ዝኾነ ስልጣን ኣልኦ ኣብ ልዕሊ ኹሎም ሓይልታት ተፈጥሮ ከምኡ ኣብ ልዕሉ ደቂ ሰብ ሓልዮት ኣልኦ። ነዚ ከረድእ ማቴዎስ ናይ ክልተ ኣጋንንቲ ካብ መቓብር ምስ ወጹ ምስ ኢየሱስ ዝተጋጠሙ ይትርኽ። ኣብዚ ናይ እቶም ብኣኦም ዝተታሕዙ ሰባት መንነት ኣይገልጹን። ብዝኾነ እዞም ሰባት ከም ሙታት ተቐጺሮም ኣብ መቓብር ሓጋዚ ዘይብሎም ይነብሩ ነሮም። እቲ ኹሉ ዘረባ እቶም ኣጋንንቲ እዮም ዝዛረቡ እም ንኢየሱስን ተልኮኡን ከምዝጸረሩ ይዛረቡ። ኣብ ወንጌል ሉቃስ 11:20 ኣነ ነጋንንቲ በጻብዕ ኣምላኽ ዘውጽኦም ካብ ኮንኩ ግና መንግስቲ ኣምላኽ ኣባኻትኩም በጺሓ እያ” ዝብል ነንብብ። ብዝኾነ እቶም ኣጋንንቲ ከምዝረገዱ ነንብብ። “ወዲ ኣምላኽ ንስኻ ምሳና ንሕና ምሳኻ እንታይ ኣሎና እናበሉ ክጭርሑ ንሰምዖም። ጊዚኡ ከይበጽሖ ክትሳቐየና መጻእካ እናበሉ ብዛዕባ መወዳእታ ዓለም ክዛረቡ ንሰምዖም።

ኣብ ጥቕሉም ዝነበሩ ሓሳሙ ክኣትዉ ይሓቱ። ኣብ ርድኢት እስራኤላውያን ሓሳማ ዘይንጹሓት እንስሳ እዮም (ለዋውያን 11:7 ኣብኦም ክኣትዉ ምሕታቶም ዘይብልዎ፣ ዝተበላሸዉ ከም ኣጋንንቲ እዮም ስለዚ ሓሳሙ ከም ኣጋንንቲ እዮም ዝርኣዩ ነሮም። ኢየሱስ ኪዱ ኣብቶም ከማኹም ዝኣመሰሉ ይብሎም። ኣብ ብሉይ ኪዳን ናይ ሓሳሙ ዘይንጹሓት ምዃን ዝተጋነነ ይመስል ኣብ መጽሓፈ ምሳሌ 11:22 መልክዕኛ ሰበይቲ ብዘይ ኣእምሮስ ከም ኣብ ኣፍንጫ ሓሳማ ዝተሰቑረ ቀለበት ወርቂ እያ ይብል። ኣብ ሓዲስ ኪዳን ኣብ ማቴ 7:6 በኣእጋሮም ከይረገጹዎ ድማ ሉልኩም ኣብ ቅድሚ ሓሳሙ ኣይትደርብዩ ይብል። ሓሳማ ዘይንጹሕ ጥራሕ ዘይኮነ ኩሉ ተግባራቱ ናይ ዕንወት ክፍኣት ኣምሳል እዩ። ብ 70 ዓ.ም ንከተማ ኢየሩሳሌም ዘጥፍኡ ሰራዊት ሮማ ኣርምኡ ሓሳማ እዩ ነሩ። እቶም ሓሳሙ በጋንንቲ ምስተጠቐሙ ኣብ ባሕሪ ኣትዮም ይብለና ወንጌል እቶም ጓሶት ንኢየሱስ ከሕውየሎም ኣብክንዲ ዝሓቱ ንዓዲ ክነግሩ ይኣትዉ ደቂ እቲ ዓዲ እውን ንኢየሱስ ኣብ ክንዲ ምምስጋኖም ዓዶም ክሓድገሎም ይሓትዎ።

ኣብዚ ናይ ሎሚ ወንጌል እንምሃሮ ነገራት፡

- መዓልታዊ ሕይወት ደቂ ሰብ ከም ማዕበል እዩ። ኣብ ገለ እዋን እቲ ዝጓነፍ ማዕበል ዓቕልና የጽብበልና እም ኣብ ጉድለት እምነት የብጽሓና ሽቡ ጸገማትና ኣብ ከማና

ዝአመሰሉ ሰባት ነውርዶ ኣብ ክንዲ ኣብ ኣምላኽ። ኣብዚ ማዕበል ዝኾነ ሕይወት እምነት ከይነጉድል ኣብ ጥቓ ኢየሱስ ንኹን።

- **ቤተክርስቲያን ኣምሳል መርከብ እያ።** ኣብ ቤተክርስቲያን ምስ እንጽጋዕ ሽዑ ድሕነት ርግኣት ኣብኣ ኣሎ። ቤተክርስቲያን ክንብል ከሎና እታ ምልእቲ ሰውነት ክርስቶስ ዝኾነት ንኹልና ኣብ ውሽጣ እትሕዝ ማሕበር እያ። ቅዱስ ጳውሎስ ነዚ ብፍሉይ ይገልጻልና፡ ኩልና ኣባላት ሰውነት ክርስቶስ ኢና፡ ህንጻቤቱ ማሕደር መንፈስ ቅዱስ ኢና እናበለ ናይ ሓደ ክርስቲያን ሓቀኛ መንነት ይገልጽልና። ደቂ ሓንቲ ቤተክርስቲያን ስለ ዝኾና ሓንቲ ሥድራ ቤት ኢና።
- **ባሕሪ ናይ እንነብሮ ዓለም ኣምሳል እዩ።** ኣብ ባሕሪ ማዕበል ስግኣት ኣሎ። ሃብብላ ንፋስ ንመርከብ ሰንክልክል ዮብላ ኣብኡ ፍርሒ ምጥላቕ ሞት ኣሎ። ዓለምና ቅሳነት ዘይብላ ኩሉ ጊዜ ኣብ ምህዋኽን ሻቕሎትን ትርከብ። ዓለምና ብዘልኣ ዓጊባ ኣይትፈልጥን ኩሉ ጊዜ ኣብ ዝበዝሒን ዝዓበየን ነገራት ክጥምት ከይ ዓገበት ትነብር። ብባሕሪ ዝምሰል ዘሎ መነባብሮና ርግኣት እምነት ተስፋ ዝጎደሎ እዩ። ነዚ ዘይርጉእ ሕይወት ንኢየሱስ ሒዝና ክንሓልፎ ከሎና ብሓቂ ቅሱናት ክንከውን ኢና። ኣብ ገለ እዋን ክበድ ዝበዝሒ ናብራ እንተ ሎና ምሳና መድኃኒ ከምዘሎ ዘይምዝንጋዕ።
- **ባሕሪ ምንጪ ሞትን ሕይወትን ክኸውን ይኽእል።** ባሕሪ ኣጠቓቕምኡ እንተ ፈለጥና ምንጪ ሃብቲ ምዕባሌ ክኸውን ይኽእል። ሰባት ኣብኡ ዝለዓለ ሕይወት ከሕልፉ ይኽእሉ። ኣብ ርሑቕ ምስራቕ ኣስያ ኣብ ባሕሪ ጥራሕ ዝነብሩ ኣለዉ። ብኣንጻሩ ባሕሪ ምንጪ ጥፍኣት ዕንወት ሞት ከኸውን ይኽእል። ንኣብነት ሱናሚ ናይ ዘመና ተርእዮ። ኣብ ባሕሪ ኣብ መንጎ ከሎኻ ጸገም ኣንተ ተረኽበ ዝኸበደ እዩ። ናይ ባሕሪ ማይ ክትሰትዮ ዘይክኣል እዩ። ዝገርም ግን ዓሣ ኣብ ጭዋም ማይ እናነበረ ብጨው ከይተበከለ ይነብር። እዚ ንኣና ክርስቲያን ኣብ ዓለም ከሎና ከምዘይ ናይ ዓለም ኮና ክነብር ዘዘኻኸረና እዩ። ኣብ ዓለም ክነብር ከሎና መገድን ድለትን ኣምላኽ ኣለሊና ክንፈልጥ ግድን እዩ። ንባሕሪ ሕይወትና ኣብ ጥቕሚ ርእሰናን ኣሕዋትናን ክንውእሎ መደብ ኣምላኽና እዩ። ኩሉ ፍጡር ክንጥቀመሉ ኣምላኽ ሂቡና እዩ። ንሕና ደቂ ሰብ ኢና ዘይ መልክዑ እንልብሶ ብዙሕ ጊዜ እሞ ሎሙ ከምቲ ኣምላኽ ዝደልዮ ክንመርሕ መብጽዓና ነሓድስ።
- **ምስ ኢየሱስ እንጉዓዞ ጉዕዞ ኩሉ ጊዜ ቅሳነት ኣልኦ።** ሰብ ዝጽገም ካብ ኢየሱስ ርሒቕ ኣብ ዓቕሙን ናቱ ዘበለን ተመስሪቱ ክነብር እንከሎ እዩ። ንኢየሱስ ምንጪ ሕይወትን መምርሕን ገሩ እንተ ተጓዕዞ ዝመጸ ይምጸእ ኣይኸገርን ዓቕሉ እውን ኣየጸብብን እዩ። ኩልኹም ዝደኸምኩም ዝጸዓኩም ናባይ ቅረቡ ኣባይ ዕረፍቲ ርግኣት ክትረኽቡ ኢኹም ይብለና። ጉዕዞ ሕይወትና ምስኡ ንግበር።

ሓዋርያት ምስጢር ክርስቶስ ክርድኡ ይኸብዱም ነሩ። ኣብ መንግሥም ከሎ ገለ እዋን ይዝንግዑ ነሮም ጠፋእና ኣድሕነና እናበሉ እምነትን ምጥርጣርን ዝመልኦ ከርእዩ ንርእዮም። ኣብ ሕይወትና ገለ እዋን ኣምላኽ ክውል ዝበለ ኮይኑ ክርኣየና ይክኣል እዩ ብፍላይ ዓለም ሓዲጋትና መስሓቕ ገለ ሰባት ክንከውን ከሎና። ገለ እዋን ዝሓደገና ዝረስዓና ኮይኑ ይርኣየና፡ እንተኾነ ንሕና ኢና እንኸውሎ እምበር ንሱስ ኩሉ ጊዜ ምሳና ኣሎ። እምነት ክጎድል እንከሎ ኩሉ ውድቀት ምስኡ ይመጽእ። ዓው ኢልና ኣድሕነና ንበሎ ንሱ ኸኣ ክድሕነና እዩ።

ማቴዎስ ኢየሱስ አብ ልዕሊ ኹሉ ስልጣን ከምዘለዎ ከረድኦና ኢሉ ከምኡ ምስቲ ቅድም ዝገበሮ ኣተሓዘዙ ናይ ክልተ ጋኒንን ዝሓዞም ኣብ መቓብር ዝነበሩ ዝነበሩ የምጽአልና። ነዚ ወንጌል ብጽሞና ክንንብቦ ከሎና ነዚ ዝስዕብ መንፈሳዊ ረብሓ ክንረክብ ንኻእል።

- 1. ጋኒን ዝሓደሮ ኩሉ ጊዜ የፍርሓና።** ኣጋንንቲ መላእኽቲ ዝነበሩ ካብ ኣምላኽ ዓልዮም ኣብ ገሃነም እሳት ዝተኾነኑ ፍጡራት እዮም። ንሰብ ከሸግሩ ከጋግዩ ክእለት ኣልኦም። ኣብ ሕይወት ደቂ ሰብ ሓዲሮም ንሰብ ካብ ኣምላኽ ኣርሒቓም ክንብሩ ይክእሉ እዮም። ካብ ግዝኣቶም ነጻ ክንከውን ጸጋን ሓለዋን ኣምላኽ የድልየና። ኣብ መንፈስ ዝዘሓሎ ሕይወት ኣጋንንቲ ምቹእ ባይታ ይረኽቡ። ንጋኒን ክነሸንፎ እንተ ደለና ምስ ኢየሱስ ጥቡቕ ርክብ ክህልወና ይግባእ። ጋኒን ኣብ ብመንፈስ ዝደኸመ ሰብ ክኣቱ ኣየጸግሞን እዩ። ጋኒን ከይሓድረና ተጊህና ምስ ኢየሱስ ክንጉግዝ ይግብእና። ልዕሊ ኹሉ ሥጋኡን ደሙን ክንቅበል ከሎና ዝያዳ ድሕነት ኣሎና።
- 2. ኣብ መቓብር ምንባር ካልኣይ ሞትዮ።** ሰባት ኣብ ቦታ መቓብር ክነብሩ እንከለዉ ኣብ ቦታ ደይን ኣለዉ ማለት እዩ። ኣብ መቓብር ሬሳ እዩ ዝነበር ሰባት ኣብኡ ዝነበሩ እንተኾይናም ካብቲ ዝኾነ ሰብ ዝነበሮ ካልእ መንፈስን ዓለምን መሪጸም ኣለዉ ማለት እዩ። ኣብ መቓብር ምንባር ኣብ ሓጢአትካ ምንባር የስምዕ። ኣብ ክትነብር ዘይግብእካ ሕይወት ምንባር፣ ማለት ኣብ ዓዘቕቲ ሓጢአት ተዋሒጥካ ምንባር። ኣብ ሓጢአትና ተሪርና ክነብር ከሎና ዳርጋ ኣብ ዓለም ከሎና ኣብ ቦታ ስቃይ ምንባር ማለት እዩ። መቓብር ኩሉ ጊዜ የፍርሓና ምኽንያቱ ኣብኡ ተስፋ ዘሎ ኮይኑ ኣይስምዓናን። ኣብኡ ሞት እታ ቀዳመይቲ ቀታሊት ሰብ ኣላ። ካብ መቓብር ክንወጽእ ንኢየሱስ ክንክተል ክንእምን ይግብእና።
- 3. ጋኒንን ኢየሱስን ብሓንሳብ ክነብሩ ኣይክአልን እዩ።** ንኢየሱስ ወይ ንድለታትና ስምዒትና መሪጽና ክንክእል ኣሎና። ንኢየሱስ እንተ መሪጽና ኣብ ድሕነት ኣብ ዓወት ኣሎና ንሕወትና እንተ መሪጽና ግና ኣብ ጭንቀት ጓሂ ክንነብር ኢና። ነቲ ኣብ ሕይወትና ኣትዩ ማሕደሩ ገሩ ክነብር ዝደሊ ርኽብ መንፈስ ፎእ ንበሎ። ካብ ንሰይጣንን ዓለምን ዝግዛእ ሞት ይሕሸኒ ኢልና ንሕይወትና ካብ ክፍኣት ነርሕቃ። ንኻልተ ጎይቶት ክንግዛእ ኣይግባእን ኣይክአልን።
- 4. ንምሕረት ኣምላኽ ኣለሊና ንኻእል።** ከም ሰብ መጠን ገለ እዋን ኢየሱስ ከየለለናዮ ከይሓልፈና። እቶም ደቂ ዓዲ ኢየሱስ ነቶም ክልተ ሰባት ካብ ኣጋንንቶም ነጻ ምስገበሮም ብዓጀባን እምነትን ክንዲ ዝቐበልዎ ካብ ዓዶም ክወጽኡሎም ሓቲቶም። ንምሕረት ኣምላኽ ርኢኻ ዘይምኽኣል ካብ ኣምላኽ ከም እንርሕቕ ይገብረና። ኣምላኽ ካብኡ ርሒቑና ኣብ መቓብር ክነብር ኣይደልን እዩ። ኣምላኽ ኣንተ ዘይተቐበልናዮ ብሓይሊ ኣብ ሕይወትና፣ ገዛና፣ ርክባትና ኣይኣቱን እዩ።
- 5. ካብ ጋኒን ነጻ ክንከውን ብርቱዕ ጸሎት የድልየና።** ሰይጣን ዝበርትዔ ጸላኢና ስለ ዝኾነ ብርቱዕት ተዋጋእቲ ብመንፈስ ክንከውን ኣሎና። ጸሎት፣ ተጋድሎ፣ ዘይገብር ንሰይጣን ቅሉዕ ኮይኑ ይነብር። ኣብ ጸሎት ዘይገብር ሰብ ሰይጣን ብምሉእ ሓይሉ ይኣቱ ሽዑ ካብኡ ክወጽእ ዓቢ ጸገም ንርእሱን ንኻልእን ኮይኑ ይነብር። ንሰይጣን ኣባና ክነብር ክንተሓባበር ኸሎና እቲ ዕንወት ብሓቂ ጎዳኢ እዩ። ደቂ ሰብ ልኡኻት ሰይጣን ኮና ኣብዛ እንነበረላ ዓለም ክነበላሹን ክንጎድእን እንርከብ ብዙሓት ኢና። ሰይጣን ልኡኻቱ በዚሓም ደቂ ሰብ ኣብ እግዚአብሔር ኣልቦ ይነብሩ ኣለዉ ። እቲ ዝገደደ ብስም ክርስቲያን ኮንካ ምጭራሕ ብተግባር ግን ተግባር ኣጋንንቲ ዝነበሩ ውሑዳት ኣይኮኑን። ሎሚ ንሰይጣንን

መንገዱን ሓዲግና አብቲ ምንጩ ሓጎስና ዝኾነ አምላኽ ንመለስ። ነዚ ክንገብር ምስ
አምላኽ ተዛራብና ክንክእል አሎና።

ሎሚ በዚ ብሩኽ ሰንበት ክርስቲያን እምብእር አብ ሕይወትና አቲና ብመን ተባሒተ አሎኹ
ብአምላኽይዶ ወይስ በቲ ናይ ጥንቲ ጸላኢ ደቂ ሰብ ዝኾነ ሰይጣን ኢልና ከመይ ከም ዘሎናን
ንአምላኽ ክንዕረቕ ጸሎት እንገብረሉ ዕለት እዩ። ነቲ ከአልኩሉ ዝኾነ ፈጣሪና ናቱ ንኹን
እንጉዳዩ መዓልታዊ ሕይወትና ብናቱ ብርሃንን ፍቕርን ንጉዳዩ፣ አብኡ ምሉእ እምነት ገርና
ንዝጓነፈና ዝኾነ ፈተና ሓግዘኒ ንበሎ። ሰይጣን አብ ልብና ከይአቱ ኩሉ ጊዜ ከየቋረጽና ጸሎት
ንግበር። ጸግዒ ሓጥኣን ንዝኾነት ማርያም አብ ኩሉ ሕይወትና ጽላል ወዳን ምሕረቱን ከይፍለየና
ለምንልና ንበላ። ምስ ወድኺ ዕርቂ አውርድልና ንበላ። ጸሎትና ከም መስዋዕቲ ተቐቢሉ አብ
ቅድስና ዘእቱ መገዲ እንኸተለሉ ሓይልን ጸጋን ይሃበና። ንሰይጣንን ልኡኻቱን እነሸንፈሉ
ሓይልን ክእለትን ጸጋን የውርደልና።

አባ ንጉሠ ፍሥሓ